

# వికారాలూ, మమకారాలూ



'తల్లి పుట్టినిల్లు మేనమామకు తెలియదా' అన్న లోకోక్తి ఒకటి వుంది. నిజమే: ఎందుకు తెలియదు? తెలియదని పనిగట్టుకుని చెప్పినా నమ్మే వాళ్ళెవరున్నారు? కానీ ఏమాట కామాటే చెప్పుకోవడం మంచిది—ఆ వూరికి ఈ వూరు ఎంత దూరమో, ఈ వూరికి ఆ ఊరూ అంతేదూరం గనుక తల్లి పుట్టినిల్లు మేనమామకు తెలిసినప్పుడు మేనమామ పుట్టినిల్లు తల్లికి మాత్రం తెలియకపోతుందా? తల్లికి తెలిసిన తర్వాత ఆదంతటితో ఆగి పోతుందని పూచీ ఏముంది? ఆమెద్వారా సంతానానికిగూడా తేట తెల్లం గాకపోతుందా?—అందులోనూ నా విషయంలో ఒక్క తల్లికి మాత్రమేగాక అటు వెనుకటితరంలో మా నాన్నమ్మకు, ఇటు ఈ తరంలో మా ఆవిడకూ కూడా అదే పుట్టినిల్లూ, ఇదే మెట్టినిల్లూ కావడంచేత మా మామయ్యగారి కుటుంబాన్ని గురించి నాకు తెలియని విషయమంటూ ఒకటి వుండకపోవడంలో ఆశ్చర్యానికి ఆస్కారంలేదు. వరుసగా మూడు తరాలు ఇచ్చి తీసుకుంటే మూడు యజ్ఞాలు చేసినంత పుణ్యమని చెబుతారు. పుణ్యం సంగతి నాకు తెలియదుగానీ, ఇందుమూలంగా మా ఇంట్లో అత్తాకోడళ్ళ మధ్య పొరపొచ్చావులు తక్కువని మాత్రం ఒప్పుకోక తప్పదు. అలాగని మా నాన్నమ్మ మా అమ్మనీ, మా అమ్మ మా ఆవిడనీ సాధించరనీ, నాలుగు మాటలు విసిరి, ఒక్క దులుపు దులిపి మూతి దిగించరనీ ఆపోహ పడగూడదు: వాళ్ళల్లో వాళ్ళకు వెయ్యి విభేదాభిప్రాయాలున్నమాట నిజమే! కానీ ఒక్క విషయంలో వాళ్ళది ఏకాభిప్రాయం. పుట్టింటిని గురించిన

ప్రసక్తి గాలివాటుగా వచ్చి చెవిలో బడినారే వాళ్ళు ఏకోన్ముఖంగా లేచే స్తారు. తమ పుట్టింట్టిపైన ఈగ వ్రాలడానికి వీల్లేదంటే లేదంటారు.

బంధుత్వమేగాక మామయ్యగారి వూరికీ మా వూరికీ మధ్యమూరం గూడా తక్కువే, నాలుగణాలు మనవి కావనుకుంటే పదిహేను నిమిషాల బస్సు ప్రయాణం. అక్కడ వాళ్ళు పొయిమీద పెనంపెట్టి కబురు వంపితే మనం వెళ్ళి దిగేసరికి వేడివేడి గారెలు తయారై వుంటాయన్నమాట:

ఈ సమీప సంబంధ బాంధవ్యాల్ని పురస్కరించుకుని మా మామయ్య గారి కుటుంబ వృత్తాంతాలు ఆధారంగా ఓ కథ వ్రాయాలన్న కోరికైతే చాలా కాలంగా వుంది. కానీ ఏవేవో సంఘటనలు కలగాపులగంగా స్ఫురి స్తాయిగానీ, వాటితో కథ గట్టడానికి వీలయిందిగాదు. ఎలాగైతేనేం, యిన్నాళ్ళకు మా చిన్నమామయ్యగారి కుమార్తె చి|| సౌ|| కుం|| రాజేశ్వరి పుణ్యమా అని కథ కన్నులకు కట్టింది.

కాళ్ళు గడిగి కన్యాదాన మిచ్చారుగదా అని నాకు మా పెద్దమామయ్య గారిపట్ల పక్షపాత మనుకోకపోతే యిక్కడోమాట చెప్పాలి. మా చిన్న మామయ్యని గురించి నాకు తెలిసింది చాలా తక్కువ. పెద్దమామయ్య, చిన్నమామయ్య ఒకే తల్లిబిడ్డలని మాత్రం ఖచ్చితంగా తెలుసు. లేదంటే ఒక కడుపులో పుట్టినవాళ్ళు వైతం ఉత్తర, దక్షిణ ధ్రువల్లా ప్రవర్తించ వచ్చుననిగూడా రూఢిగా తెలుసు.

ఓడూ ఓడని కుండంతా ఓడనగూడదు. అదిలో మా చిన్నమామయ్య చాలా మంచివాడు. ముక్తసరిగా చెప్పాలంటే డాక్టర్ జెకీర్ లాంటి మనిషి. కానీ ఏం చేద్దాం: విధి విధానం తప్పించరానిది గదా: కాలప్రభావాన మా చిన్నమామయ్య మిస్టర్ హైడ్ లా తయారై కూచున్నాడు.

ఈ పరిణామానికి కారణాలూ వున్నాయి; కారకులూ వున్నారు. కారణాల్లో ముఖ్యమైంది ఉన్నతోద్యోగం; కారకుల్లో ముఖ్యురాలు మా సుందరమ్మత్త.

కానీ యిక్కడ కాసేపాగి ఆత్మపరిశీలన చేసుకోడం అవసరమేమో నన్ను అనుమానం వైతం నాకు లేకపోలేదు. రంగుబద్దలకు లోకమంతా

రంగుగానే కనిపిస్తుంది కానీ, రంగున్నది అద్దాల్లోనేగానీ, లోకంలోగాదు. మా చిన్నమామయ్యగారి ఉద్యోగ ప్రాభవం, సిరిసంపదలా మా స్వార్థానికి వుపకరించలేదన్న అక్కసులో—నాకు సుందరమ్మ త్తపట్ల యిలాటి దురభిప్రాయం కలిగిందేమో! కావచ్చు ననుకోడానికి అవకాశమున్న మాట వాస్తవమే! కానీ దొత్తిగా ఈ కలియుగంలో—ఎముకలు విరిచి, అష్టకష్టాలు పడి చదివిస్తే పట్టా చేతికి వచ్చి ఉద్యోగం దొరకగానే పట్టపుటేనుగ నెక్కినట్లు సంబరపడి కుమారుడు తల్లిదండ్రులనే విస్మరించే ఈ రోజుల్లో మేము రక్తసంబంధాన్ని ఆసరాగా వుంచుకుని మా చిన్నమామయ్యనుంచీ ఆశించగలిగేదేముంటుంది చెప్పండి! లేదంటే ఆ బిడ్డలకు పుట్టింటిపట్ల మమకారం తెంపినా తెగదు గనుక వాళ్లు ఏడాదికోచీర, యింత పసుపూకుంకుమా ఆశించేమాట నిజమే! ఐతేమాత్రం: ఆ చీరకూ, పసుపుకుంకుమకూ పదిరెల్లెక్కవగా ప్రచారం చేసిపెట్టి తమ పుట్టింటి ఘనతను ఆందలంలో పెట్టి ఊరేగించేది వాళ్ళేగదా! బుద్ధి సూక్ష్మతకు కాణాచి అయిన మా సుందరమ్మ త్త యంత చిన్న విషయాన్ని గురించి ఆలోచించకపోవడం విచారకరం! ఆమె దానీ పన్నా రాకుమారుణ్ణి తీసుకెళ్ళిపోయినట్లు మా చిన్నమామయ్యను మానుంచి దూరంగా తీసుకెళ్ళిపోయింది. ఆ తరువాత ఆయన మాకు ఏ ఒకటి రెండుసార్లు మాత్రమే కనిపించాడు. కానీ అదేం కనిపించడం! అల్లావుద్దీనుకు పద్మిని అద్దంలో అలా కనిపించి, అంతలో మాయమైనట్లుంటుంది!

మా చిన్నమామయ్య అలా తెర వెనక్కు వెళ్ళిపోయి పదిహేనేళ్ళయింది. ఈ ఒకటిన్నర దశాబ్దాల్లో ఆయన సునిశాల ఆంధ్రప్రదేశ్ లో ఎప్పుడెప్పుడు ఏయే వూళ్ళలో నివసించారో మాకు తెలియదు. ఒకసారి పెద్దమామయ్యగారికి చిన్నమామయ్యతో అత్యవసరంగా ఓ పని వడింది. ఈయన 'లోసు' కోసం అప్లయిచేశారు. వాళ్లు తమ్ముడి సంతకం లేనిదే అప్పివ్వడం సాధ్యం కాదన్నారు. ఏ ప్రేళ్ళతోనైతే పలకమీద ఓనామాలు దిద్దబెట్టించారో, ఆ ప్రేళ్ళతో మా పెద్దమామయ్యగారికి ఓ చేవ్రాలు కావలసి వచ్చింది.

ఈయన చిన్నమామయ్యగారి డిపార్టుమెంటులో తనకు తెలిసినవాళ్ళ కందరికీ వుత్తరాలు వ్రాశారు.

అనలు మా చిన్నమామయ్య ఉద్యోగంలో చేరింది అనంతపురంలో; అక్కడినుంచీ కడపకు ట్రాన్స్‌ఫరు వచ్చింది. కడపనుంచీ ఆయన గూడూరు ద్వారా కుటుంబ సమేతంగా సామాను లన్నింటినీ పాక్ చేయించుకుని గుంటూరికి వెళ్తూ రైల్వేలో కనబడినట్లు ఓ మిత్రుడిద్వారా వర్తమానం తెలిసింది. పెద్ద మామయ్య గుంటూరికి ఉత్తరం వ్రాసి చూచారు. ఆ వుత్తరం గుంటూరు నుంచీ విజయవాడ, ఏలూరు, విశాఖ-అలా అలా ఉత్తరాంధ్రదేశమంతా ఓ చుట్టుపేసుకుని కడకు సురక్షితంగా ఫ్రమ్ అడ్రసుకే వచ్చి చేరింది.

అప్పట్లో కొందరు పెద్దమనుషులు 'తప్పిపోయినాడు' అన్న శీర్షికక్రింద పత్రికల్లో ఓ ప్రకటన వేయించగూడదా అని సలహా గూడా ఇచ్చారు.

కానీ మా పెద్దమామయ్యగారివన్నీ భగీరథ ప్రయత్నాలు. ఆయన అంత సులభంగా ఆశ వదిలిపెట్టే రకంగాడు. చివరికాయన రాష్ట్ర ముఖ్య పట్టణానికే జాబు వ్రాసి, డెడ్ రెటర్ ఆఫీసులో చిరునామాను పోల్చు కున్నట్టుగా చిన్నమామయ్య ఆచూకీ కనిపెట్టేశారు.

అప్పుడు మా చిన్న మామయ్య ఆదోనిలో వున్నాడు.

ఆ దెబ్బతో మా పెద్ద మామయ్యకు కన్నడాండ్ర సంస్కృతులకు సంగమ క్షేత్రాలయిన ఆదోని, బళ్ళారిలాంటి పట్టణాల్ని సందర్శించే భాగ్యం కలిగింది.

అప్పటికీ మా పెద్దమామయ్యే నయం! నా సంగతి చెప్పుకోవడం నామట్టుకు నాకే సిగ్గుబాటుగా వుంటుంది. ఒకసారి నేను మా చిన్న మామయ్యను చూచిరావడానికని బయల్దేరి, భూమి గుండ్రంగానే వుందన్న పరమ సత్యాన్ని ఋజువు చేసుకున్నాను.

వాకబుచేయగా తెలిసింది - చిన్నమామయ్య నెల్లూరుజిల్లా కనిగిరి సీమలో ఉన్నాడని!

అర్ధరాత్రప్పుడు గూడూరులో రైలెక్కాను. హేమంత నిశీధం. రెండు గంటలూ, ఆ ప్రాంతంలో మంచు దుప్పటి కప్పుకుని పెన్నానదీ

తీరంలో నిద్రపోతూ కనిపించింది నెల్లూరు. చిన్నమామయ్య ఈ పట్టణంలో వుంటే ఎంత బాగుండేది! హాయిగా ఇక్కడ దిగేసి బంధుదర్శనంతోబాటు రంగనాధుణ్ణి గూడా దర్శించుకోడానికి వీలయ్యేదిగదా! అని విచారించాను.

కానీ అంతలోనే మళ్ళీ ఒక ఊహ. రంగనాథునికేం తొందర? ఆయన శతాబ్దాల నుంచీ యిక్కడే ఉన్నాడు; ఇకపైనా ఇక్కడే ఉంటాడు. మా చిన్నమామయ్యసంగతి అలా కాదే!

తొలికోడి కూయకముందే సింగరాయకొండలో ఆగింది రైలు. మండు దట్టంగా కురుస్తోంది. చీకట్లో ఇంతకు మునుపెన్నడూ కాలుపెట్టి ఎరుగని ఆ వూళ్ళో బస్ స్టాండు వెదికి వచ్చేసరికి కాళ్ళు చేతులూ కొంకర్లు పోయినంత వస్తేంది.

సరే, బస్సు తెల్లవారకముందే కదిలింది. సరిగ్గా మధ్యాహ్నం పద కొండు గంటలకు కనిగిరి!

అన్నేషణ సాగించాను ఆఫీసుకోసం. ఆఫీసేమో కనిపించింది. "అయ్యో నాయనా! ఇంతదూర మొచ్చేవావా! మీ మావయ్య నెల్లూరికి ట్రాన్స్ఫర్లై నెలరోజులైందే! బనా యిప్పుడేం మించిపోయిందిలే! హోటల్లో భోజనంచేసి బస్సులో కూచో. సరిగ్గా సాయంత్రం ఆరున్నరకు నెల్లూరు" అన్నాడు మా చిన్న మామయ్య స్థానంలో పనిచేస్తున్న ఆఫీసరు.

ఇంత పనిచేశావా భగవంతుడా అనుకుంటూ ఒంటి గంటకు కనిగిరి. నెల్లూరు బస్సులో కూచున్నాను.

మరపురానిది ఆ ప్రయాణానుభవం.

రెండు మూడు ధారలకన్నా పొడవులేని ఆ చిన్న బస్సు మట్టిపాటలో పరుగెడుతుంటే చెక్కలకు చెక్కలుగా, కమ్మలకు కమ్మలుగా ముక్కలు ముక్కలై, నుగ్గునూచమై గాలి తెగిరిపోతుండేమోనని తోచింది. నిజానికి పెన్న దాటుకునేదాకా నమ్మకం లేకపోయింది—పెరుమాళ్ళను గానీ, చిన్న మామయ్యను గానీ చూడగలనని!

“ఇదేనా రావడం! ఊళ్ళో అందరూ బాగున్నారుకదూ? కాఫీ తీసుకొస్తానుండు” అంటూ సుందరమ్మత్త లోపలికి వెళ్ళింది.

అడిగిన ప్రశ్నలకు నేను జవాబివ్వక ముందే లోపలికి వెళ్ళిపోతున్న సుందరమ్మత్తను చూస్తూ విస్తుపోయాను,

ఇది జవాబుకోసం గాకుండా కేవలం మర్యాదకోసం చేసిన పరామర్శ కాదోలు!

ఇంతలో ఎలా వెళ్ళిన సుందరమ్మత్త అలాగే వట్టిచేతులతో తిరిగొచ్చేసరికి ఈ కాఫీ మర్యాద గూడా లాంఛనప్రాయమే నేమోనని నేను దిక్కవచ్చిపోయాను.

“ఈ వంటక్కలతో వచ్చిన చిక్కె ఇది! సమయానికి అయిపు లేకుండాపోతుంది. నువ్వలా గదిలో రేడియో వింటూ కూచో బాబూ! నేను చలమయ్యను హోటలుకు పంపిస్తాను” అంటూ ఈసారి సుందరమ్మత్త వరాండా వైపు వెళ్ళిపోయింది.

వాకిటనే పదిలంగా చలమయ్య అనే బంట్లోతు వున్నాడనీ, ఇంట్లో వంటలక్క అమరి వున్నదనీ, రేడియో మూలంగా శ్రీకాంతాపరులేననీ చెప్పకనే చెబుతోందేమిటి మా సుందరమ్మత్త?

గదిలో కూచున్నాను. రేడియోలో నన్నుగా వినవస్తున్న పాటను మినహాయిస్తే యిల్లంతా నిశ్శబ్దంగా ఉంది. ఇంట్లో ఇద్దరు పిల్లలుండాలి. (ఇది పదేళ్ళక్రిందటి మాట. ఇప్పుడు సంఖ్య త్రిగుణీకృతం కావస్తున్నట్టు తాజావార్త.) వాళ్ళ నవ్వడి ఏ మూలనుంచి గానీ వినరావడంలేదు. ఇదేమిటబ్బా. రాత్రి ఎనిమిదిగంటలప్పుడు వీళ్ళేమైనట్టు?

ఆ పిల్లకు నూరేళ్ళాయుస్సు. తలచుకుంటూ ఉండగానే ప్రత్యక్షమయింది అయిదేళ్ళ రాజేశ్వరి.

గదిలోకి వస్తూ వస్తూ నన్ను చూచి ఆగిపోయింది రాజేశ్వరి. ఆ పిల్లకు నే నెవరినో లీలగా తెలుసు.

“గుర్తు తెలియడం లేదా రాజేశ్వరి? పోనీ దగ్గరికి వచ్చి చూడు” అంటూ చేతులు ముందుకు చాపాను.

రాజేశ్వరి తుద్రున బయటకి పారిపోయింది.

పారిపోయిన రాజేశ్వరి నా ఆగమనాన్ని గురించి తమ్ముడితో చెప్పిందేమో, అందుకు తోడూ ఆ యింటికి బంధువు అన్న వాడి ఆగమనం అత్తి పూతలా విపరీతం గూడా నేమో, మూడేళ్ళ విజయ కుతూహలంతో పరుగునా వచ్చేశాడు.

వచ్చినవాడు అది వాడి గ్రహచారమో, కాక నేనయింట్లో ప్రవేశించిన వేళావిశేషమో ద్వారబంధానికి పాదం. మోదుకుని అడుగు తడబడి బోర్లగిల బడిపోయి ఏడుపు లంకించుకున్నాడు.

గబగబా వెళ్ళి కుర్రాణ్ణి పైకి లేవదీశాను. “దెబ్బ తగిలిందా బాబూ! ఎక్కడ తగిలింది? పోసీలే, పోతుందిలే” అంటూ వూరడిస్తున్నాను.

“ఎం జరిగింది రాజేశ్వరీ? ఎందుకు పడిపోయాడు? నువ్వు తోనేకావేమిటి?” అంటూ అక్కడ సాజెత్కరించింది సుందరమ్మత్త.

“లేద త్తయ్యా! తొందరగా వస్తున్నాడేమో! కాలు తగిలి పడి పోయాడు” అన్నాను.

“అదే, అదే! ఎందుకు రావాలి తొందరగా! ఇక్కడేం రావకార్యాలున్నాయని? కాదులే, ఇలా కాదు....” అంటూ ఆవిడ కుర్రాడి రెక్కపట్టుకుని బరబరా హాలు మధ్యకు లాక్కెళ్ళింది.

తను కుర్చీలో కూచుంది. కుర్రాణ్ణి ఎదుట నిల్పి బెట్టింది..... “చెప్పు, ఎందుకు పరుగెత్తావు తొందరగా?” అని వీలైనంత కటువుగా ప్రశ్నించింది.

నేను తెల్లబోయాను. కుర్రాడు పరుగెత్తకుండా వుండాలంటే ఒకటి-వాడికేదో జబ్బయినా వచ్చివుండాలి. లేదా—కుంటివదైనా అయివుండాలి. ఈ రెండూ లేనప్పుడు వాడు కాళ్లు కట్టి పడేస్తే తప్పా పరుగుతీయకుండా వుండడు. ఇక పడిపోవడమంటేనా, మహామహా పెద్దవాళ్ళే ఒక్కొక్కప్పుడు నడిరోడ్డులో పట్టి కొట్టేస్తారు. వేరెడంత పసివాడు అడుగు జారిపడి పోవడమూ నేరమేనా?

గొంతెత్తి ఏదవడానికి దైర్యం చాలక, ఏడుపు బిగబట్టుకోవడం వల్ల మాటలు పెకలక గడగడలాడి పోతున్నాడు విజయ్‌బాబు:

హఠాత్తుగా దగ్గిరికి లాక్కుని సుందరమ్మత్త వాడి నడ్డిపైన నాలుగు వడ్డించింది. “చెప్పు. ఇంక తొందరగా పరుగెత్తవు కదూ! బుద్ధొచ్చింది కదూ! పరుగెత్తవు కదూ!”

“బుద్ధొచ్చింది. ఇంక పరుగెత్తను” అంటూ విజయ్ చెంపలు వేసుకున్నాడు. వేసుకుంటేనేం గాక! ఆ మాత్రంతో సుందరమ్మత్త కోపం శాంతించింది, అదే పదివేలు:

“కూచో, నేను చెప్పేంతవరకూ అక్కడే కూచో” అని, పిండి బొమ్మను చేవిపెట్టి స్నానానికి వెళ్ళిపోయిన దాకెయణ్ణిలా అవిడ మళ్ళీ యింట్లోకి వెళ్ళిపోయింది.

తొమ్మిది గంటలకు యిల్లు చేరుకున్న చిన్న మామయ్య లేవమన్న పుటికీ ఆ కుర్ర కుంక కదిలీ మెదిలాడుగాదు! మేమిద్దరమూ భోజనం చేసి తిరిగివచ్చేసరికి నిద్ర ముంచుకొచ్చేసిందేమో వా డక్కడే పడి నిద్రపోతున్నాడు!

“అయ్యో పాపం! విజయ్‌బాబు!” అని అనుకోకుండా వుండలేక పోయాను.

కానీ నేనక్కడున్న నాలుగురోజుల్లో ఈ చిన్న విజయ్‌బాబు నిర్మాణ దశలోవున్న ఒక చిన్న కీల్పం మాత్రమేననీ, యింతకంటే పెద్ద కీల్పం ఎన్నడో తయారై పోయిందనీ తెలుసుకోగలిగాను.

అవును మరి: అలావుంది పరిస్థితి. అనవసరంగా మాట్లాడగూడదన్న నిర్ణయానికి వచ్చినట్లున్నాడు చిన్నమామయ్య. సుందరమ్మత్త “స్నానానికి లేస్తారా?” అంటుంది. ఈయన స్నానాల గదిలోకి వెళ్తాడు. “భోజనానికొస్తారా?” అంటుంది. పీటపైన కూచుంటాడు. “అఫీసుకు తైమయింది” అంటుంది. ఈయన పైకి లేస్తాడు. ఆమె త్రుంకు తెరిచి పాంటు, బుష్‌కోటు పైకి తీస్తుంది. గుండీలు వేయటం, మేజోళ్లు తొడ

గడం, క్రాపు దువ్వడం లాంటి ఫినిషింగ్ టచెస్ గూడా సుందరమృత్త చేతిమీదుగా జరిగిపోతాయి. చిన్నమామయ్య అపీసుకు వెళ్ళిపోతాడు.... ఇలా దొర్లిపోతున్నాయి రోజులు.

జీవితం చిరుతరగలతో తెలిసురగలతో పడుతూ లేస్తూ సాగిపోయే సెలయేరులాంటి దంటారు. అలాంటి జీవితం టిక్కుటిక్కుమనే గోడ గడియారంలా పరిణమించడాన్ని చూస్తే ఎవరికైనా బాధాకరంగానే వుంటుంది. బరువెక్కిన హృదయంతో నెల్లూరునుంచీ తిరిగి వచ్చేశాను.

ఇది పదేళ్ళ క్రిందటి మాట.

నిన్న మొన్ననే జరిగినట్లున్నా ఇప్పుడు చెప్పబోతున్నది గూడా రెండు మూడేళ్ళ క్రిందటి సంగతి. \*వివాహ నిర్ణయాలు పై లోకంలోనే జరిగిపోతాయి\* అంటూ అంగ్లంలో ఓ సామెత వుంది. పై లోకం దాకా మాన వుడి స్పర్తిక్ పరతెంచేవరకూ అక్కడ జరిగేదేమిటో, జరగందేమిటో మనకు తెలియదుగానీ మా పెద్ద మామయ్య జ్యేష్ఠ కుమార్తె వివాహం మాత్రం దాని పుట్టుకతోనే స్థిరీకరింపబడిపోయింది, అటు దానికీ, ఇటు నాకూ కూడా పెద్దలు ఆ అభిప్రాయాన్ని పాలల్లో రంగరించి పోకారు. అక్ష రాలాతో కలిపి నేర్పించారు. రక్తంతో కలిపి పోషించారు. ఇంతటితో ఏమయింది అన్నట్లు చిట్టచివరకు వాళ్ళూ వీళ్ళూ కూడా కూడబలుక్కుని ఓ మంచి ముహూర్తంలో దోళ్లు ధణధణా మోగించి ఆ కుభకార్యం కాస్తా అయిందంటే అయిందనిపించడానికి గూడా సంసిద్ధులయ్యారు.

ఈ పెళ్ళి ఎలాగూ జరిగిపోయేదే! ...కట్నాల పేదలు, ఆడబడు చుల అలకలు, వియ్యపురాళ్ళ రాధాంతాలు ఈ పెళ్ళికి అడ్డు తగిలే అవ కాళం ఏ మాత్రమూలేదు. ఈ సంగతి అందరికీ తెలుసు. కానీ దీనితోబాటు తెలియని విషయం కూడా ఒకటుంది. ఈ పెళ్ళికై నా చిన్న మామయ్య వస్తాడా రాదా అన్నదే ఆ తీరని ప్రశ్న!

ఎందుకు రాడు? అతడి తల ఇనుముతో చేసిందేమిటి? వరుడా-అక్క చెల్లెలికొడుకు. వధువా-అన్నదమ్ముడి కూతురు. దీనికే రాకపోతే యింక అతడు దేనికొచ్చేటట్టు? ఏం, తను మాత్రం వట్టి ఇంట్లోవున్నాడా? తనకు

దిద్దలు లేరా? వాళ్ళకు పెళ్ళిళ్ళూ, పేరంటాలు జరగొద్దా?...ఇలా సాగింది బంధువుల ఊహాగానం.

ఏమిదో మరి: వీళ్ళ చాదస్తాలే వీళ్ళవి: పాతబడిపోయిన ఈ సాంఘికాచారాలను వట్టుకుని దేవుళ్ళాడుతారేమిటి వీళ్ళు: బంధువులతో ప్రసక్తిలేని లవ్ మేరేజెస్ ఎన్ని జరిగిపోవడంలేదు:

అనుకున్నంత పనీ చేశాడు—చిన్న మామయ్య. పెళ్ళికి హైదరాబాదునుంచీ మా బావగా రొచ్చారు. మైసూరు ప్రాంతంనుంచీ మా పెద్ద మామయ్య స్నేహితులు నకుటుంబంగా తరలివచ్చారు. కానీ చిన్న మామయ్య మాత్రం రాలేదు. కనీసం నా మట్టుకు నాకు ముహూర్త సమయానికి ఆయన దగ్గరనుంచీ ఓ కార్డు ముక్కలో కుభాశీస్సులై నా అందలేదు.

పెళ్ళి సందడి తగ్గిన పది రోజులకు ఓ వుత్తరము వచ్చింది. అందులో—పెళ్ళికి బయల్దేరి స్టేషనుకు వచ్చినట్టూ, విజయ్ బాబు కాలుజారి (మళ్ళీ!) ప్లాటుఫారంపైన పడిపోయినట్టు, వాడి ముక్కులోనుంచీ (ఈసారి:) బొబుక్కు బొబుక్కున రక్తం కారినట్టు, అంచేత యింటికి తిరిగి వెళ్ళిపోవలసివచ్చినట్టు—ఓ సంజాయిషీగూడా దృగ్గోచరమైంది.

ఈ భారతదేశపు రైల్వే డిపార్టుమెంటు: ఎప్పుడూ మిగులు బడ్జెట్టే దీనికి: కుర్రాళ్ళు పడిపోవచ్చు, ముక్కులోనుంచి రక్తం ప్రవించవచ్చు. అందువల్ల యింటిల్లుపాడీ పెళ్ళికి పోలేకపోవచ్చు - అన్న ఆలోచన లేకుండా బండలతోనా ప్లాటుఫారాలు: పోనీ, సముద్రతీరంలా పైన నున్నగా యిసుకై నా పోయింపకూడదూ?

పెద్దమామయ్య ముఖం చిన్నబోయింది. చదివి ముగించిన తర్వాత వుత్తరం ఆయన చేతిలో నలిగి వుండగా మారిపోయింది, ఆయన దాన్ని వంటచేసుకుంటున్న అత్తయ్య ఒడిలోకి విసిరాడు,

“ఏమండీ: ఏమని వ్రాశారు?”

పెద్దమామయ్య ఆ కోవంలో “ఊ—వ్రాశారు. కూరలో పప్పు

లేదని...." అని, అంతలో యిప్పుడు తప్పు జరిగింది అత్తయ్యవల్లకాదని తెలియగానే కాస్తా శాంతించి "ఈ కుంక; పెళ్లికి రాలేక పోవడానికి ఓ కారణాన్ని కల్పించడానికై నా చేతగాని ఈ బడుద్దాయి; ఆప్పట్లో నాకొచ్చే పదిహేను రూపాయల జీతంలో అయిదు రూపాయలు మిగలబెట్టి వీడికి ఫీసు కట్టాను. కృతజ్ఞత; ఎక్స్‌ప్లనేషను వ్రాస్తున్నాడు. ఎవడికి కావాలి వీడి బోడి ఎక్స్‌ప్లనేషను?" అంటూ అగ్రహాన్ని చంద్రనిప్పులుగా మార్చి చూన్యంలోకి వెదజల్లాడు.

"మీదొక పాడు; ఏనాడో మీరు చదివించారని ఈనాడు మీ యింట్లో పెళ్లికి రావాలని అగ్రిమెంఛేముందండీ; ఎంతగా అన్నాతమ్ముడూ అయితే మాత్రం అంతస్తులు లేవూ? మీకు కాబట్టి వాళ్లు అమ్మాయి పెళ్లికి రాకపో బట్టి తెలిసింది. ఐదారేళ్ళకు మునుపు తిరువతికి వెళ్తూ వెళ్తూ ఏనాడైతే యిక్కడ దిగారో ఆనాడే నాకంతా తెలిసి తెలిసిపోయింది."

"తెలిసిపోయిం దేమిటి. నీ మొహమా;" మామయ్యగారి కోపం ఆయస్కాంతపు దిక్కుచిలాంటిది. అది ఎప్పుడు, ఎక్కడ, ఏకారణం వల్ల వుప్పతిల్లినా చిట్టచివరకు అత్తయ్యపైకే ప్రసరిస్తుంది.

"బాత్ రూము ప్రత్యేకంగాలేదు గనుక తను స్నానం చేయడం సాధ్యంకాదని మీ మరదలు నిక్కచ్చిగా చెప్పేసింది. ఆ పిల్ల—పేరు రాజేశ్వరనుకుంటాను. అది 'రేడియో లేకుంటే వీళ్ళేంవింటా రబ్బా' అని విస్తుపోయింది. ఇక మీ తమ్ముడిగారి సంగతి సరే సరి; ఇంట్లో కూచుంటే ఈ పిల్లలు పైనబడి ఆయన పాంటును కాస్తా నలిపేసి వూరుకుంటారు. బయట అరుగుపైన కూచోవడానికి నామోషీ; పాపం, మానవుడు అవస్థ పడిపోయాడు. ఈ మాత్రం భాగ్యానికి మీరు వాళ్ళని మళ్ళీ మళ్ళీ రమ్మం టారు."

మామయ్యకు వూరడింపుగా ఇక్కడ నేను స్వయంగా కలుగ జేసు కున్నాను.

"కానీ యిది స్వంత యిల్లవునా కొదా అత్తయ్యా; అద్దె యివ్వడా

నికి నమ్మతిస్తే మీరూ పెద్ద మిద్దెలో కాపురం పెట్టవచ్చు. అ మాటకొస్తే హోటల్లో గది తీసుకోడం యింకా హాయి! ప్రాచీన నాటకాల్లో రాజుగారు ఎవ రక్కడ అనగానే ప్రతిహారి ప్రవేశించినట్టు కాలింగ్ డెర్ నొక్కగానే నర్వరు ప్రత్యక్ష మౌతాడు" అన్నాను.

కానీ మామయ్య హాస్యాన్ని ఆస్వాదించే పరిస్థితిలోగానీ. 'అప్రీసి యేట్' చేసే ధోరణిలోగానీ లేరు. ఆయన ముఖాన నరాలు ఉవ్వెత్తుగా లేచే కాయ. ఆలోచనలన్నీ అంతర్ముఖమైపోయి వాటిలో వాటికి సంఘర్షణ జరిగి, లోలోపల సముద్ర మధనం లాంటి తతంగం జరుగుతున్నట్టు తోచింది.

బహుశా మామగారేదో దృఢనిర్ణయానికే వచ్చినట్టున్నారనుకున్నాను. నిజమే: ఆయన పట్టు పట్టేశారు. ప్లాను వేసేశారు.

మూడు నెలల తర్వాత ఓ రోజున అత్తయ్య నాతో తన సొదను వెళ్ళిపోసుకుంది. "ఏం చెప్పమంటావు నాయనా! మీ మామయ్య చిత్రంగా మారిపోయారు. ఆ తియేటరు వెనుక వైపుకు వెళ్ళి కూచుంటే ఆయనకు మళ్ళీ యింటికి రావాలనే బుద్ధిపుట్టడంలేదు."

"ఇదేమిట త్తయ్య! అంతగా పినిమా చూడదలుచుకుంటే తియేటరు లోపలికే వెళ్ళిపోవచ్చుగదా! వెనుకవైపున ఈయనకేం పని?" అన్నాడు.

"మాట్లాడితే 'ప్లాటు, ప్లాటు' అంటారు. మన మాట చెవిలో బడదు ..."

నా కాశ్చర్యం కలిగింది. మామయ్య అక్కడెక్కడైనా ఏకాంత ప్రదేశంలో కూచుని ఏ కథకో, కావ్యానికో ప్లాటు అల్లుకుంటున్నారేమిటి! అత్తయ్య ఎదుట ఈ సందేహాన్నే ప్రకటించాను.

"అయ్యో, అలాటి ప్లాటు కాదు బాబూ! ఇంటి కోసం ఆయన కొన్న జాగా సంగతి చెబుతున్నాను. నా చైను బ్యాంకులో వుంచి అయి దొందలు తెచ్చి పదిరోజుల క్రిందట ఓ ప్లాటు కొనేశారు, చుట్టూరా కట్ట డాలు పైకి లేస్తుంటే తను ఆ ప్లాటులో కూచుని వాటివైపు వెరిగి చూస్తుంటారు."

వందరూపాయల జీతం తీస్తున్న ఉపాధ్యాయ మాత్రుడు భారీపెత్తున భవన నిర్మాణానికి పూనుకోడం లేని చిక్కుల్ని కొని తెచ్చుకోడమేమో ననిపించింది. కానీ నిశ్చితార్థాన్ని వదలని నిపుణత్వం మామగారిలో వుందన్న విషయంగూడా నాకు తెలియందిగాదు. కాబట్టే ఆయన ప్రస్తుతం కాపురముంటున్న యింటి గోడలు పాతబడి వుప్పు రాలిపోతుండగా కొత్త కట్టడానికి యిటుకలు కొనగలిగారు. మాసికల చీరతో అత్తయ్య ముఖాన్ని బయటికి చూపడానికి కించబడుతుండగా, పోస్టుబాక్సు ట్రోజరుతో కుర్రాడు బడికిపోతుండగా ఈయన కొత్త యింటికి దూరాలు, వాసాలు కొన్నారు.

కానీ మామయ్య తొందరకు తగినట్టుగా ఆయన చేతిలో డబ్బు మెదిలేది గాదేమో, పని కాస్త మందకొడిగానే కొనసాగింది. ఆయనపాలిటికా కార్యక్రమం పంచవన్న ప్రణాళికే అయిపోయింది. ఆ కట్టడం హీరాకుద్ ప్రాజెక్టే అయిపోయింది.

ఇంట్లో విప్పచ్చరం సంగతలా వుండగామానసికంగా మామయ్యలో వచ్చిన మార్పుకు మే మందరమూ దిగ్భ్రాంత చేతస్కులమై పోవలసి వచ్చింది.

ఓ రోజు అత్తయ్య అంది గదా—“ఐనా యింత విపరీతమా జాబూ! ఆకులో అన్నం వడ్డించి, కట్టడం సంగతి ప్రస్తావిస్తే చాలు-ఇక ఆయనకు కూరూ చారూ మజ్జిగ ఇవన్నీ అనవసరం. వట్టి అన్నం తనంతటదే దిగి పోయింది.”

దొరకవచ్చుననుకున్న అప్పు సమయానికి దొరక్కపోవడం, మేత్రీల వల్ల జరిగే జాప్యం, మార్కెట్టులో సిమెంటుకు లాటరీ. అంతెం దుకూ, ఏ ఒక్క పరిస్థితి గృహనిర్మాణానికి అనుకూలించని రోజులు. మామయ్య ‘గోల్’ చేయదలచుకున్న బాలుకు అడుగడుగునా అడ్డంకులే! సంపాదనకూ, జీవితావసరాలకూ డొటాడొటిగా సరిపెట్టుకోడంలో సత మతమైపోయే వ్యక్తికి అయదువేల రూపాయల కట్టడం కలలో తప్పా యిలలో సాధ్యమయ్యే పనిగాదు. ఐతేనేం, ఎక్కడైతే ‘దిల్’ అనేది వుందో అక్కడ ‘వే’ గూడా వుండి తీరుతుందని మామయ్య ఋజువు చేశారు.

ప్రాకారకుడ్యం దాటగానే చిన్న పూలతోట, సోపానా లెక్కగానే వరండా, వరండాకు కుడివైపున ఆఫీసు రూము. ఇంకా హాలు, వంటగది, పెరడు, చేదబావి, సమస్త సదుపాయాలతో చిన్న బంగళాలంటి యిల్లు రూపొందింది.

“ఏమండీ మాష్టారు! గృహప్రవేశంగూడా చేసేశారటగా! చూచి పోదామని వచ్చాను” అంటూ మేడల్లో నివసిస్తున్న వాళ్ళతోబాటు, నివసిందాలని కలగంటున్నవాళ్లు వైతం వచ్చి, క్రొత్తయింటిని చూచి, మామగారి పట్టుదలను ప్రశంసించి, అత్తయ్య చేతి కాఫీని స్వీకరించి వెళ్ళిపోసాగారు.

కానీ భూమిలో ఏడు నిలువుల లోతున కదిలే నీటిపూటలా ఈ మహాత్కార్యానికి అట్టడుగునవున్న కారణం అదొక తీరని ఆకాంక్షలా ఆ ధార్యాభర్తల మనసుల్లో మెదిలేదేమో! కావచ్చు. ఇలాంటి విషయాల్లో అడవాళ్ళు మరీ బేలతనంగా వ్యవహరించేస్తారు. “ఇల్లే మో కడ్డేశారండీ! కానీ ఏం లాభం? మీ తమ్ముడు గృహప్రవేశానికిగూడా రాకపోయాడు” అని ఓ రోజు అత్తయ్య చెబుతుండగా విన్నాను.

“వాడొస్తే ఎంత, రాకపోతే ఎంత! ఆ దొర వచ్చి చూడాలనే నేమిటి నేను కట్టింది యిల్లు! వాడు నా గుమ్మం తొక్కనూవద్దు. నేను వాడి ముఖం చూడనూవద్దు” అన్నారు మామయ్య.

మామయ్యకూ, అత్తయ్యకూ ఈ సంభాషణ జరిగిన తర్వాత మూడు మాసాలకు నేనొకసారి తలవని తలంపుగా అక్కడికి వెళ్ళి రావలసి వచ్చింది. వీధిలో వుండగానే మామగారి మాటలు వినిపించాయి. ఆయన మహోత్సాహంతో గృహనిర్మాణ కథాకథనాన్ని కొనసాగిస్తున్నారు.

“అబ్బబ్బ, ఇవేం గడ్డురోజులురా బాబూ! ఈ ఒక్క అలమారా తలుపుకే యాదై రూపాయలు కావలసి వచ్చాయంటే నువ్వు నమ్ముతావా? పోనీ, ఈ కిటికీ చూచావా—కొయ్యలూ, కమ్మలూ, కూరీ వెరసీ దీని కిమ్మత్తు సరిగ్గా వందరూపాయలు....”

నేను హాల్లో అడుగుపెట్టగానే ప్రసంగము అగిపోయింది.

నిట్టనిలువునా కొయ్యబారిపోయానేమో! నాలుగైదు క్షణాలు అలాగే నిల్చుండిపోయాను. శ్రోత మరొకరూ, మరొకరూ కాదు—సాక్షాత్తు మా చిన్నమామయ్య.

గొంతులో వెలక్కాయ పడ్డట్టుంది చిన్నమామయ్యకు! ఆయన పెదవులు కదిలాయిగానీ మాటలు మాత్రం వెలువడ్డాయి కావు.

మా ముగ్గురిలో ముందుగా తేరుకున్న మా పెద్ద మామయ్య “ఎప్పు డొచ్చావు నాయనా! ఊళ్ళో అందరూ బావున్నారు కదా?” అన్నారు.

ఉన్నారున్నారుని ముక్తసరిగా జవాబు చెప్పి సరాసరి వంట గదిలోకి వెళ్ళాను.

అత్తయ్య కాఫీ యిస్తూ, “కూతురికి పెళ్ళి తలపెట్టుకున్నాడట బాబూ! పిలిచిపోదామని వచ్చాడు. ఏ ముఖం పెట్టుకుని వచ్చావని మీ మామయ్య అడగలేక పోయారు. నువ్వయినా కుండ బద్దలు గొట్టినట్టు అడిగేయాలి” అంది.

“అడిగేం లాభం అత్తయ్య! ఆ ముఖాన్ని చూస్తే తెలియడం లేదా! శుభ్రంగా తారుతో అలంకరించినట్టుంది. మానవుడు ఒకప్పుడు బంధు ప్రేమనీ చంపుకోవచ్చు. మరొకప్పుడు ఆవసరం తనది గదా అనీ అభిమానాన్ని చంపుకోవచ్చు. కాని మానవు డెప్పుడూ చంపుకోలేనిది ఒకటి వుంది. దాని పేరు అంతరాత్మ” అన్నాను.

ఆరోజు సాయంత్రం చిన్నమామయ్య వెళ్ళిపోయాడు. పోతూ పోతూ “మీ చెల్లెల్నిగూడా పంపిస్తాను వదినా! మీరందరూ పది రోజుల ముందుగానే వచ్చేయాలి” అని మరీ మరీ చెప్పిపోయాడు.

“ఏమండీ! వెళ్ళేటట్టే వుండే మీ పోజు!” అంది అత్తయ్య.

“ఏం! ఇతగాదొచ్చి పిలవగానే వెళ్ళా లేమిటి? వీడుగాడు, వీడి జేజినాయన దిగిరావాలి నేను వెళ్ళడానికి?” అన్నారు మామయ్య.

“వాళ్ళ జేజినాయన దిగివస్తే మీ జేజినాయన దిగివచ్చినట్టేకదా!” అంది అత్తయ్య.

అవి దనరా సెలవులు. అలాగే ఒక స్నేహితుడి ఊరికి వెళ్ళి నాలుగు రోజుల తర్వాత ఇంటికి తిరిగి వెళ్ళాను. ఎలా తెలిసిందోగానీ కుభవర్తమానం అప్పటికే మా వాళ్ళకు తెలిసిపోయింది. వెళ్ళగానే అడిగింది మా ఆవిడ—

“ఏమండీ: మా చిన్నాన్న వచ్చిపోయాడటగా: రాజేశ్వరికి వెళ్ళటనే: మనవాళ్ళు వెళ్ళాలనుకుంటున్నారేమిటి?”

“ఇంకా నిర్ణయానికి రాలేదనుకో: కాని మీ సుందరమృపిన్ని ఓసారి వచ్చి ప్రత్యేకంగా వున్న బాల్ రూమ్ లో స్నానం చేయడం జరిగితే అంతటితో మీ వాళ్ళ దీక్షవిధి పరిపూర్తి అయ్యేటట్టుంది: ఆ తరువాత కుభవర్తమానికీ హాజరు కావడానికి మీ వాళ్ళ కెలాటి ఆక్షేపణా వుండబోదు” అన్నాను.

“ఐతే మనమూ వెళ్ళామండీ:” అనునయంగా సాగదీసింది మా ఆవిడ.

“వెళ్ళ వెళ్ళు. పదిమందిలో తలెత్తుకుని తిరగడానికి మీ అమ్మకో క్రొత్తమేడయినా వుంది. నీకదీలేదు. వాళ్ళనీ, వీళ్ళనీ అడిగి ఏదెనిమిది మంచి చీరలు ఎరువుదెచ్చుకో: ఎందుకైనా మంచిది, పొరుగింటి పంకజమ్మ నెక్కెసును యిప్పుడే ‘బుక్’ చేసివుంచు. కానీ ఓ హెచ్చరిక: ఇక్కడెలాగూ ఒకటి రెండు బ్రంకులు ఖాళీ అవుతాయి. వాటిల్లో నీ ఆభిమానాన్నీ భద్రపరచి గట్టిగా లాకంపేసి మరీ వెళ్ళు. లేకుంటే దాని కక్కడ చావుదెబ్బలు తగలొచ్చు” అన్నాను.

కానీ నా హెచ్చరికను వినడానికి ఇంకా మా ఆవిడ ఎక్కడుంది: తను పెళ్ళికి వెళ్ళబోతున్న కుభవర్తను పదిమంది చెవిలో వేసి రావడానికి కాబోలు, ఎప్పుడో తుద్రున తూనీగలా బయటికి జారిపోయింది. \*